

आकाशवाणी चंडीगढ़

20 अक्टूबर 2025, समय 1305

राष्ट्रपति, उपराष्ट्रपति और प्रधानमंत्री ने दिवाली के अवसर पर देशवासियों को शुभकामनाएं दी हैं। राष्ट्रपति द्रौपदी मुर्मु ने कहा कि दिवाली भारत के सबसे लोकप्रिय त्योहारों में से एक है। जिसे बड़े उत्साह और उमंग के साथ मनाया जाता है। श्रीमती मुर्मु ने प्रार्थना की कि यह दिवाली सभी के लिए सुख, शांति और समृद्धि लाए। उपराष्ट्रपति सी.पी. राधाकृष्णन ने कहा कि दिवाली बुराई पर अच्छाई और अज्ञान पर ज्ञान की विजय का उत्सव है। उन्होंने देवी लक्ष्मी से प्रार्थना की कि वे सभी पर शांति, समृद्धि और अच्छे स्वास्थ्य का आशीर्वाद बरसाएं। प्रधानमंत्री नरेन्द्र मोदी ने एक सोशल मीडिया पोस्ट में कामना की कि यह पर्व सभी लोगों के जीवन को सद्भावना, प्रसन्नता और समृद्धि के प्रकाश से जगमगाएगा। प्रधानमंत्री ने समूचे देश में सकारात्मकता की भावना के प्रसार की भी कामना की। लोकसभा अध्यक्ष ओम बिरला ने भी देशवासियों को दिवाली के पावन अवसर पर शुभकामनाएं दी हैं।

प्रधानमंत्री नरेन्द्र मोदी ने लोगों से स्वदेशी उत्पादों की खरीद कर त्योहार मनाने का आह्वान किया है। श्री मोदी ने नागरिकों से त्योहारों पर खरीदे गए स्वदेशी उत्पादों को सोशल मीडिया पर साझा करने का भी आग्रह किया ताकि दूसरे लोग भी स्वदेशी वस्तुएं खरीदने के लिए प्रेरित हों। MyGovIndia के एक पोस्ट के जवाब में, श्री मोदी ने लोगों से कहा कि भारत में बने उत्पादों खरीदें और गर्व से कहो ये स्वदेशी हैं। प्रधानमंत्री की यह अपील स्थानीय उद्योगों और कारीगरों को बढ़ावा देने के लिए जारी राष्ट्रव्यापी अभियान के बीच आई है, जो आत्मनिर्भरता और आर्थिक सशक्तिकरण का संदेश देता है। इस पहल के समर्थन में, MyGovIndia ने "दिपावली मनाएं और स्वदेशी को सशक्त बनाएं" शीर्षक से एक विशेष अभियान शुरू किया है, जिसमें नागरिकों से इस त्योहारी मौसम में केवल स्वदेशी उत्पाद खरीदने का संकल्प लेने का आह्वान किया गया है।

हरियाणा के मुख्यमंत्री नायब सिंह सैनी ने प्रदेश के सभी नागरिकों को दीपावली, गोवर्धन पूजा, विश्वकर्मा दिवस और भाई दूज के पावन पर्वों के अवसर पर हार्दिक बधाई एवं शुभकामनाएं दी हैं। साथ ही, उन्होंने हरियाणा सरकार के तीसरे कार्यकाल के एक वर्ष पूर्ण होने पर प्रदेशवासियों के सहयोग और विश्वास के लिए हृदय से आभार व्यक्त किया है। श्री नायब सिंह सैनी ने अपने संदेश में कहा कि दीपावली का पवित्र त्योहार प्रकाश, समृद्धि और सौहार्द का प्रतीक है। उन्होंने कहा कि हमारे त्योहार हमारी संस्कृति की पहचान है। ये हमें एक-दूसरे के प्रति प्रेम, सहयोग और एकता की भावना को और मजबूत करने की प्रेरणा देते हैं। गोवर्धन पूजा हमें प्रकृति के प्रति कृतज्ञता और पर्यावरण संरक्षण के महत्व की याद दिलाती है। विश्वकर्मा दिवस हमारे कारीगरों, शिल्पकारों और श्रमिकों के

अमूल्य योगदान को सम्मान देने का अवसर है, जो प्रदेश की प्रगति की नींव हैं। भाई दूज का पर्व भाई-बहन के अटूट रिश्ते को और सुदृढ़ करता है, जो हमारी सांस्कृतिक विरासत का गौरव है।

मुख्यमंत्री ने कहा कि हरियाणा सरकार ने अपने तीसरे कार्यकाल के एक वर्ष में जनकल्याण, समावेशी विकास और सुशासन के लिए कई ऐतिहासिक कदम उठाए हैं। किसानों, युवाओं, महिलाओं, वरिष्ठ नागरिकों और समाज के कमजोर वर्गों के उत्थान के लिए शुरू की गई योजनाओं ने लाखों लोगों के जीवन में सकारात्मक बदलाव किया है। उन्होंने कहा कि यह उपलब्धियां प्रदेशवासियों के अटूट समर्थन और सहयोग का परिणाम हैं। श्री सैनी ने प्रदेशवासियों से अपील की कि दीपावली के इस अवसर पर पर्यावरण के प्रति जागरूक रहें, प्रदूषण मुक्त उत्सव मनाएं और स्वच्छता के प्रति अपनी जिम्मेदारी निभाएं। मुख्यमंत्री ने सभी प्रदेशवासियों के सुख, शांति, समृद्धि और उत्तम स्वास्थ्य की कामना भी की है।

हरियाणा के मुख्यमंत्री नायब सिंह सैनी ने दीपावली के पावन अवसर पर गन्ना उत्पादक किसानों को बड़ी राहत प्रदान करते हुए गन्ने के समर्थन मूल्य में वृद्धि की घोषणा की है। सरकार ने अगेती किस्म के गन्ने का मूल्य 400 रुपये प्रति क्विंटल से बढ़ाकर 415 रुपये प्रति क्विंटल कर दिया है। वहीं पछेती किस्म का मूल्य 393 रुपये प्रति क्विंटल से बढ़ाकर 408 रुपये प्रति क्विंटल कर दिया है। मुख्यमंत्री ने कहा कि हरियाणा सरकार का यह निर्णय न केवल किसानों के हित में है बल्कि राज्य की कृषि अर्थव्यवस्था को भी नई गति प्रदान करने वाला है। उन्होंने कहा कि यह मूल्य वृद्धि गन्ना उत्पादक किसानों के लिए दीपावली का तोहफा है, जो उनकी मेहनत और समर्पण को सम्मान देने के साथ-साथ उनकी आर्थिक स्थिति को और मजबूत करेगा।

हरियाणा के राज्य मंत्री राजेश नागर, विकास एवं पंचायत मंत्री कृष्ण लाल पंवार, स्वास्थ्य मंत्री आरती राव और लोक निर्माण मंत्री रणबीर सिंह गंगवा सहित कई मंत्रियों ने प्रदेशवासियों को दीपावली, गोवर्धन पूजा व भाईदूज की शुभकामनाएं दी हैं।

फरीदाबाद पुलिस की अपराध शाखा और तिगांव पुलिस ने दो अलग-अलग मामलों में कार्रवाई करते हुए कुल 214 किलोग्राम अवैध पटाखे जब्त किए हैं और दो आरोपियों को गिरफ्तार किया है। पुलिस प्रवक्ता यशपाल ने बताया कि अपराध शाखा की टीम ने एक गुप्त सूचना पर यह कार्रवाई की। पुलिस ने फरीदाबाद के सैयदवाड़ा से पवन नामक व्यक्ति को प्रतिबंधित पटाखे बेचने के आरोप में गिरफ्तार किया और उसके कब्जे से 184 किलोग्राम पटाखे बरामद किए। वहीं, तिगांव पुलिस ने भी तिगांव निवासी अनिल कुमार को 30 किलोग्राम अवैध पटाखों सहित गिरफ्तार किया। दोनों मामलों में पुलिस ने संबंधित धाराओं के तहत मुकदमा दर्ज कर लिया है। पुलिस ने नागरिकों से अपील की है कि केवल अधिकृत विक्रेताओं से ही गीन पटाखे खरीदें और अवैध रूप से पटाखों की बिक्री या खरीद करने से बचें, ताकि किसी भी तरह की दुर्घटना या कानूनी कार्रवाई से बचा जा सके।
